

# 4

## Оценување на параметри

### 4.1 Непристрасни и конзистентни оценувачи

**Задача 4.1.** Нека  $(X_1, \dots, X_n)$  е примерок кој одговара на обележјето  $X \sim \mathcal{N}(0, \theta)$ , каде  $0 < \theta < +\infty$  е непознат параметар. Покажи дека  $\hat{\theta} = \frac{1}{n} \sum_{i=1}^n X_i^2$  е непристрасен оценувач за  $\theta$ . Најди ја дисперзијата на  $\hat{\theta}$ . Дали  $\hat{\theta}$  е конзистентен оценувач за  $\theta$ ?

**Решение.** Од  $X \sim \mathcal{N}(0, \theta)$  следи дека бројните карактеристики на обележјето  $X$  се  $EX = 0$  и  $DX = \theta$ , од каде и за секоја случајна променлива од примерокот важи  $EX_i = 0$  и  $DX_i = \theta$ ,  $i = 1, 2, \dots, n$ , од каде  $E(X_i^2) = DX_i + (EX_i)^2 = \theta + 0^2 = \theta$ . Тогаш,

$$E(\hat{\theta}) = E\left(\frac{1}{n} \sum_{i=1}^n X_i^2\right) = \frac{1}{n} \sum_{i=1}^n E(X_i^2) = \frac{1}{n} \sum_{i=1}^n \theta = \frac{1}{n} \cdot n\theta = \theta,$$

од каде следи дека  $\hat{\theta}$  е непристрасен оценувач за  $\theta$ .

Од независноста на  $X_1, \dots, X_n$ , следи дека се независни и  $X_1^2, \dots, X_n^2$ , па за дисперзијата на оценувачот  $\hat{\theta}$  имаме

$$D(\hat{\theta}) = D\left(\frac{1}{n} \sum_{i=1}^n X_i^2\right) = \frac{1}{n^2} \sum_{i=1}^n D(X_i^2).$$

Сега, бидејќи густината на распределба на  $X$  е  $p(x) = \frac{1}{\sqrt{2\pi\theta}} e^{-\frac{x^2}{2\theta}}$ , имаме

$$\begin{aligned} D(X_i^2) &= E(X_i^4) - (E(X_i^2))^2 = \frac{1}{\sqrt{2\pi\theta}} \int_{-\infty}^{+\infty} x^4 e^{-\frac{x^2}{2\theta}} dx - \theta^2 = \\ &= \frac{1}{\sqrt{2\pi\theta}} \left( -\theta x^3 e^{-\frac{x^2}{2\theta}} \Big|_{-\infty}^{+\infty} + 3\theta \int_{-\infty}^{+\infty} x^2 e^{-\frac{x^2}{2\theta}} dx \right) - \theta^2 = \\ &= 3\theta \cdot E(X_i^2) - \theta^2 = 3\theta^2 - \theta^2 = 2\theta^2. \end{aligned}$$

Па, бараната дисперзија е

$$D(\hat{\theta}) = \frac{1}{n^2} \sum_{i=1}^n 2\theta^2 = \frac{1}{n^2} \cdot n \cdot 2\theta^2 = \frac{2\theta^2}{n}.$$

Бидејќи  $E(\hat{\theta}) = \theta$  и  $D(\hat{\theta}) = \frac{2\theta^2}{n} \rightarrow 0$ , кога  $n \rightarrow \infty$ , следи дека  $\hat{\theta}$  е конзистентен оценувач за  $\theta$ .

*Забелешка.* Конзистентноста на  $\hat{\theta}$  може да ја покажеме и по дефиниција. Нека  $\varepsilon > 0$  е произволен. Кога оценувачот е непристрасен може директно да се примени неравенството на Чебишев, односно

$$0 \leq P\{|\hat{\theta} - \theta| \geq \varepsilon\} = P\{|\hat{\theta} - E(\hat{\theta})| \geq \varepsilon\} \leq \frac{D(\hat{\theta})}{\varepsilon^2} = \frac{2\theta^2}{n\varepsilon^2} \rightarrow 0, \quad n \rightarrow \infty,$$

од каде  $\forall \varepsilon > 0$ ,  $\lim_{n \rightarrow \infty} P\{|\hat{\theta} - \theta| \geq \varepsilon\} = 0$ , односно  $\forall \varepsilon > 0$ ,  $\lim_{n \rightarrow \infty} P\{|\hat{\theta} - \theta| < \varepsilon\} = 1$ , па  $\hat{\theta}$  е конзистентен оценувач за  $\theta$ .

**Задача 4.2.** Нека  $(X_1, \dots, X_n)$  е примерок кој одговара на обележјето  $X$  кое има густина на распределба  $p(x)$  за која важи  $p(\theta - x) = p(\theta + x)$ ,  $\forall x \in \mathbb{R}$ . Нека  $\hat{\theta}$  е оценувач за параметарот  $\theta$  за кој важи  $\hat{\theta}(x_1 + h, \dots, x_n + h) = \hat{\theta}(x_1, \dots, x_n) + h$ ,  $\forall h \in \mathbb{R}$  и  $\hat{\theta}(-x_1, \dots, -x_n) = -\hat{\theta}(x_1, \dots, x_n)$ . Докажи дека, ако постои  $E(\hat{\theta})$ , тогаш  $\hat{\theta}$  е непристрасен оценувач за  $\theta$ .

**Решение.** Нека постои  $E(\hat{\theta})$ . Ако покажеме дека  $E(\hat{\theta}) - \theta = 0$ , тогаш  $\hat{\theta}$  е непристрасен оценувач за  $\theta$ . Од независноста на случајните променливи во примерокот и условите на задачата, имаме

$$\begin{aligned} E(\hat{\theta}) - \theta &= E(\hat{\theta} - \theta) = \int_{-\infty}^{+\infty} \dots \int_{-\infty}^{+\infty} (\hat{\theta}(x_1, \dots, x_n) - \theta) p(x_1, \dots, x_n) dx_1 \dots dx_n = \\ &= \int_{-\infty}^{+\infty} \dots \int_{-\infty}^{+\infty} (\hat{\theta}(x_1, \dots, x_n) - \theta) p(x_1) \dots p(x_n) dx_1 \dots dx_n = I, \end{aligned}$$

каде заради упростување на ознаките  $p(x_1, \dots, x_n)$  означува густина на распределба на примерокот  $(X_1, \dots, X_n)$ . Ако ја ставиме смената  $x_k = y_k + \theta$ ,  $k = 1, \dots, n$ , а потоа и смената  $y_k = -z_k$ ,  $k = 1, \dots, n$ , од условите на задачата за интегралот  $I$  имаме

$$\begin{aligned} I &= \int_{-\infty}^{+\infty} \dots \int_{-\infty}^{+\infty} (\hat{\theta}(y_1 + \theta, \dots, y_n + \theta) - \theta) p(y_1 + \theta) \dots p(y_n + \theta) dy_1 \dots dy_n = \\ &= \int_{-\infty}^{+\infty} \dots \int_{-\infty}^{+\infty} \hat{\theta}(y_1, \dots, y_n) p(\theta - y_1) \dots p(\theta - y_n) dy_1 \dots dy_n = \\ &= (-1)^n \int_{+\infty}^{-\infty} \dots \int_{+\infty}^{-\infty} \hat{\theta}(-z_1, \dots, -z_n) p(\theta + z_1) \dots p(\theta + z_n) dz_1 \dots dz_n = \\ &= \int_{-\infty}^{+\infty} \dots \int_{-\infty}^{+\infty} \hat{\theta}(-z_1, \dots, -z_n) p(\theta + z_1) \dots p(\theta + z_n) dz_1 \dots dz_n = \end{aligned}$$

**Ирена Стојковска**

$$\begin{aligned}
&= - \int_{-\infty}^{+\infty} \dots \int_{-\infty}^{+\infty} \hat{\theta}(z_1, \dots, z_n) p(\theta + z_1) \dots p(\theta + z_n) dz_1 \dots dz_n = \\
&= - \int_{-\infty}^{+\infty} \dots \int_{-\infty}^{+\infty} (\hat{\theta}(z_1 + \theta, \dots, z_n + \theta) - \theta) p(\theta + z_1) \dots p(\theta + z_n) dz_1 \dots dz_n = -I.
\end{aligned}$$

Односно  $I = -I$ , од каде  $I = 0$ , па  $\hat{\theta}$  е непристрасен оценувач за  $\theta$ .

**Задача 4.3.** Нека  $\hat{\theta}_1$  и  $\hat{\theta}_2$  се непристрасни оценувачи за параметарот  $\theta$  добиени од две независни серии на набљудувања. Ако  $D(\hat{\theta}_1) = 2D(\hat{\theta}_2)$ , одреди ги константите  $k_1$  и  $k_2$  така што  $\hat{\theta}_3 = k_1\hat{\theta}_1 + k_2\hat{\theta}_2$  е непристрасен оценувач за  $\theta$  со минимална дисперзија.

**Решение.** Од  $\hat{\theta}_1$  и  $\hat{\theta}_2$  непристрасни оценувачи за  $\theta$  имаме дека  $E(\hat{\theta}_1) = \theta$  и  $E(\hat{\theta}_2) = \theta$ . И  $\hat{\theta}_3$  е непристрасен оценувач за  $\theta$ , па затоа

$$\theta = E(\hat{\theta}_3) = E(k_1\hat{\theta}_1 + k_2\hat{\theta}_2) = k_1E(\hat{\theta}_1) + k_2E(\hat{\theta}_2) = k_1\theta + k_2\theta = (k_1 + k_2)\theta,$$

од каде  $k_1 + k_2 = 1$ . Од независноста на  $\hat{\theta}_1$  и  $\hat{\theta}_2$  имаме

$$\begin{aligned}
D(\hat{\theta}_3) &= D(k_1\hat{\theta}_1 + k_2\hat{\theta}_2) = k_1^2D(\hat{\theta}_1) + k_2^2D(\hat{\theta}_2) = (2k_1^2 + k_2^2)D(\hat{\theta}_2) = \\
&= (2k_1^2 + (1 - k_1)^2)D(\hat{\theta}_2) = (3k_1^2 - 2k_1 + 1)D(\hat{\theta}_2),
\end{aligned}$$

од каде  $D(\hat{\theta}_3)$  достигнува минимум за  $k_1 = \frac{1}{3}$ , од каде следи дека  $k_2 = 1 - k_1 = \frac{2}{3}$ .

**Задача 4.4.** Нека  $(X_1, \dots, X_n)$  е примерок кој одговара на обележјето  $X \sim \mathcal{U}(0, a)$ , каде  $a > 0$  е непознат параметар. Покажи дека  $\hat{a}_1 = 2\bar{X}_n$ , каде  $\bar{X}_n$  е средината на примерокот и  $\hat{a}_2 = \max\{X_1, \dots, X_n\}$  се конзистентни оценувачи за параметарот  $a$ .

**Решение.** Од  $X \sim \mathcal{U}(0, a)$  имаме дека густината на распределба на  $X$  е  $p(x) = \frac{1}{a}$ ,  $x \in (0, a)$ , па за бројните карактеристики на  $X$  имаме дека се  $EX = \frac{a}{2}$  и  $DX = \frac{a^2}{12}$ , од каде и засекоја случајна променлива од примерокот имаме  $EX_i = \frac{a}{2}$  и  $DX_i = \frac{a^2}{12}$ ,  $i = 1, \dots, n$ . Тогаш, за оценувачот  $\hat{a}_1 = 2\bar{X}_n = \frac{2}{n} \sum_{i=1}^n X_i$  имаме

$$E(\hat{a}_1) = E\left(\frac{2}{n} \sum_{i=1}^n X_i\right) = \frac{2}{n} \sum_{i=1}^n E(X_i) = \frac{2}{n} \sum_{i=1}^n \frac{a}{2} = \frac{2}{n} \cdot n \cdot \frac{a}{2} = a,$$

а заради независноста на случајните променливи во примерокот, имаме

$$D(\hat{a}_1) = D\left(\frac{2}{n} \sum_{i=1}^n X_i\right) = \frac{4}{n^2} \sum_{i=1}^n D(X_i) = \frac{4}{n^2} \sum_{i=1}^n \frac{a^2}{12} = \frac{4}{n^2} \cdot n \cdot \frac{a^2}{12} = \frac{a^2}{3n}.$$

Сега, од  $E(\hat{a}_1) = a$  и  $D(\hat{a}_1) = \frac{a^2}{3n} \rightarrow 0$ , кога  $n \rightarrow \infty$ , следи дека  $\hat{a}_1$  е конзистентен оценувач за  $a$ . Да е и забележиме дека  $\hat{a}_1$  е и непристрасен оценувач за  $a$ .

За да ги најдеме бројните карактеристики на оценувачот  $\hat{a}_2 = \max\{X_1, \dots, X_n\}$ , прво ја одредуваме неговата распределба. За функцијата на распределба на обележјето  $X$  имаме дека е  $F(x) = 0$  за  $x \leq 0$ ,  $F(x) = \frac{x}{a}$  за  $x \in (0, a)$  и  $F(x) = 1$  за  $x \geq a$ . Па, за функцијата на распределба на  $\hat{a}_2$  имаме

$$\begin{aligned} F_{\hat{a}_2}(x) &= P\{\hat{a}_2 \leq x\} = P\{\max\{X_1, \dots, X_n\} \leq x\} = P\{X_1 \leq x, \dots, X_n \leq x\} = \\ &= P\{X_1 \leq x\} \cdot \dots \cdot P\{X_n \leq x\} = \underbrace{F(x) \cdot \dots \cdot F(x)}_n = (F(x))^n = \frac{x^n}{a^n} \text{ за } x \in (0, a), \end{aligned}$$

од каде густината на распределба на  $\hat{a}_2$  е

$$p_{\hat{a}_2}(x) = F'_{\hat{a}_2}(x) = \left(\frac{x^n}{a^n}\right)' = \frac{nx^{n-1}}{a^n} \text{ за } x \in (0, a).$$

Тогаш, за математичкото очекување и дисперзијата на  $\hat{a}_2$  имаме

$$E(\hat{a}_2) = \int_{-\infty}^{+\infty} x p_{\hat{a}_2}(x) dx = \int_0^a x \cdot \frac{nx^{n-1}}{a^n} dx = \frac{n}{a^n} \int_0^a x^n dx = \frac{na}{n+1} \xrightarrow{n \rightarrow \infty} a,$$

$$E(\hat{a}_2^2) = \int_{-\infty}^{+\infty} x^2 p_{\hat{a}_2}(x) dx = \int_0^a x^2 \cdot \frac{nx^{n-1}}{a^n} dx = \frac{n}{a^n} \int_0^a x^{n+1} dx = \frac{na^2}{n+2},$$

$$D(\hat{a}_2) = E(\hat{a}_2^2) - (E(\hat{a}_2))^2 = \frac{na^2}{n+2} - \left(\frac{na}{n+1}\right)^2 = \frac{na^2}{(n+2)(n+1)} \xrightarrow{n \rightarrow \infty} 0,$$

од каде следи дека  $\hat{a}_2$  е конзистентен оценувач за  $a$ , но не е непристрасен оценувач за  $a$ .

*Забелешка.* Конзистентноста на  $\hat{a}_2$  може да ја покажеме и по дефиниција, иако  $\hat{a}_2$  не е непристрасен оценувач за  $a$ . Нека  $0 < \varepsilon < a$  е произволен. Тогаш,

$$\begin{aligned} 1 &\geq P\{|\hat{a}_2 - a| < \varepsilon\} = P\{a - \varepsilon < \hat{a}_2 < a + \varepsilon\} = \int_{a-\varepsilon}^{a+\varepsilon} p_{\hat{a}_2}(x) dx = \\ &= \int_{a-\varepsilon}^a \frac{nx^{n-1}}{a^n} dx = \frac{n}{a^n} \cdot \frac{1}{n} \left(a^n - (a - \varepsilon)^n\right) = 1 - \left(\frac{a - \varepsilon}{a}\right)^n \xrightarrow{n \rightarrow \infty} 1. \end{aligned}$$

За  $\varepsilon > a$ , тривијално се покажува дека  $P\{|\hat{a}_2 - a| < \varepsilon\} = 1$ . Значи,  $\forall \varepsilon > 0$ ,  $\lim_{n \rightarrow \infty} P\{|\hat{a}_2 - a| < \varepsilon\} = 1$ , па  $\hat{a}_2$  е конзистентен оценувач за  $a$ .

**Задача 4.5.** Нека  $(X_1, \dots, X_n)$  е примерок кој одговара на обележјето  $X$  кое има Бета распределба со параметри 1 и  $\theta$ , каде  $\theta > 0$  е непознат параметар. Покажи дека  $\hat{\theta} = \frac{1}{\bar{X}_n} - 1$ , каде  $\bar{X}_n$  е средината на примерокот, е конзистентен оценувач за параметарот  $\theta$ .

**Ирена Стојковска**

**Решение.** Случајната променлива  $X$  има Бета распределба со параметри  $\alpha > 0$  и  $\beta > 0$ , ако има густина на распределба  $p(x) = \frac{x^{\alpha-1}(1-x)^{\beta-1}}{B(\alpha,\beta)}$ ,  $x \in (0, 1)$ , каде  $B(\alpha, \beta) = \int_0^1 x^{\alpha-1}(1-x)^{\beta-1}dx$  е Бета функција за која важи  $B(\alpha, \beta) = \frac{\Gamma(\alpha)\Gamma(\beta)}{\Gamma(\alpha+\beta)}$ . Математичко очекување и дисперзија на  $X$  се  $EX = \frac{\alpha}{\alpha+\beta}$  и  $DX = \frac{\alpha\beta}{(\alpha+\beta+1)(\alpha+\beta)^2}$  (покажи!).

Тогаш, за обележјето  $X$  кое има Бета распределба со параметри  $1$  и  $\theta$  имаме дека  $EX = \frac{1}{1+\theta}$  и  $DX = \frac{\theta}{(2+\theta)(1+\theta)^2}$ .

Бидејќи  $X_1, \dots, X_n$  се независни и еднакво распределени случајни променливи со  $EX_i = \frac{1}{1+\theta} < +\infty$ ,  $i = 1, \dots, n$ , од Теоремата на Хинчин, за низата  $\{X_i\}$  важи слабиот закон на големите броеви, односно

$$\bar{X}_n = \frac{1}{n} \sum_{i=1}^n X_i \xrightarrow{P} \frac{1}{1+\theta} \implies \frac{1}{\bar{X}_n} \xrightarrow{P} 1+\theta \implies \frac{1}{\bar{X}_n} - 1 \xrightarrow{P} \theta \implies \hat{\theta} \xrightarrow{P} \theta,$$

што значи дека  $\hat{\theta}$  е конзистентен оценувач за  $\theta$ .

### Задачи за самостојна работа

**Задача 4.6.** Обележјето  $X$  има  $\mathcal{U}(\theta, 2\theta)$  распределба, каде  $\theta$  е непознат параметар. Нека  $(X_1, \dots, X_n)$  е примерок кој одговара на обележјето  $X$ . Покажи дека  $T_n = \frac{n+1}{5n+4}(X_{(1)} + 2X_{(n)})$  е непристрасен оценувач за параметарот  $\theta$ , каде  $X_{(1)} = \min\{X_1, \dots, X_n\}$  и  $X_{(n)} = \max\{X_1, \dots, X_n\}$ .

**Задача 4.7.** Нека  $X_1, \dots, X_n$  се независни случајни променливи со  $E(X_i) = \beta t_i$  и  $D(X_i) = \sigma^2$ ,  $i = 1, 2, \dots, n$ , каде  $t_1, t_2, \dots, t_n$  се познати константи, а  $\beta$  и  $\sigma^2$  се непознати параметри. Покажи дека  $\hat{\beta} = \frac{\sum_{i=1}^n t_i X_i}{\sum_{i=1}^n t_i^2}$  е непристрасен оценувач за  $\beta$ . Определи доволен услов за да  $\hat{\beta}$  е конзистентен оценувач за  $\beta$ .

**Задача 4.8.** Нека  $(X_1, \dots, X_n)$  е примерок кој одговара на обележјето  $X$ , при што  $EX = a$  и  $DX < +\infty$ , каде  $a$  е непознат параметар. Покажи дека  $\hat{a} = \frac{2}{n(n+1)} \sum_{k=1}^n kX_k$  е конзистентен оценувач за параметарот  $a$ .

**Задача 4.9.** Нека  $(X_1, \dots, X_n)$  е примерок кој одговара на обележјето  $X$ , за кое  $EX^{2k} < +\infty$ . Покажи дека  $\hat{\mu}_k = \frac{1}{n} \sum_{i=1}^n (X_i - \bar{X}_n)^k$  е конзистентен оценувач за  $\mu_k = E(X - EX)^k$ .